

نېمىشقا يامانلىقلار يۈز بېرىدۇ؟

ئەرەب سىدىق

2015-يىلى 11-ئاينىڭ 20-كۈنى

مەن چەت ئەلدە ياشاۋاتقىلى ناھايىتى ئۇزۇن ۋاقىت بولدى. ئەگەر 1985-يىلى ياپونغا ئوقۇشقا بارغان ۋاقىتتىن باشلاپ ھېسابلىسام، ماڭا چەت ئەلدە ياشاۋاتقىلى ھازىر 30 يىل بولغان بولىدۇ. چەت ئەلگە چىققاندىن بۇيان كۆپلىگەن باشقا جاينىڭ ئادەملىرى، باشقا مىللەتنىڭ ئادەملىرى، ۋە باشقا ئەللەرنىڭ ئادەملىرىنى ئۇچراتتىم. ئۇلارنىڭ بىر قىسمى ھەققىدە ناھايىتى ئوبدان چۈشەنچىمۇ ھاسىل قىلدىم. ھەر قېتىم باشقا مىللەتنىڭ كىشىلىرىنى ئۇچراتقاندا، ھەمدە ئۇلار ھەققىدە مەلۇم چۈشەنچىگە ئىگە بولغاندا، مەن ئۇلارنى ئۇيغۇرلار بىلەن سېلىشتۇرۇپ تۇردۇم. ئۇلارنى مەن ئۇچرىتىپ باققان، مەن بىللە ياشاپ باققان، ۋە مەن بىللە ئىشلەپ باققان ئۇيغۇرلار بىلەن سېلىشتۇرۇپ تۇردۇم. بولۇپمۇ ئۆزىنىڭ بىلىمى دائىرىسىدە تەقۋالىقنى ئەڭ ياخشى داۋاملاشتۇرۇپ ماڭغان، ماددىي دۇنياغا بولغان نەپىسى تۈپەيلىدىن روھىي دۇنياسىنىڭ ساغلاملىقىنى بۇلغىمىغان، ئاق كۆڭۈل، مېھرىبان، سەۋرچان، ناھايىتى ئەمگەكچان، ۋە ئىنتايىن چىداملىق ئۇيغۇر دېھقانلىرى بىلەن سېلىشتۇرۇپ تۇردۇم. بىزنىڭ يېقىن تۇغقانلىرىمىز ئىچىدە ئەنە شۇنداق دېھقانلار كۆپ ئىدى. مەن كىچىك ۋاقىتىدا ئۆيلىرىدە كۆپ تۇرغان، ئۆزۈم ناھايىتى ياخشى بىلىدىغان ئاشۇنداق دېھقان تۇغقانلىرىمىزنىڭ بىر قىسمى ئۆز ئۆمرىدە ئۆزلىرى تەۋە بولغان ناھىيە بازىرىغىمۇ بىرەر قېتىم بېرىپ باقمىي، بۇ دۇنيادىن ئايرىلدى. تېخى 2006-يىلى مەن يۇرتقا بېرىپ، دېھقان تۇغقانلىرىمنى يوقلاپ يېزىغا بارغاندا، بىر تۇغقىنىم ماڭا يېڭىدىن ئاقلانغان بىر چارەك گۈرۈچنى تەڭلەپ، «بالام، بىزدە سىزگە سوۋغا قىلغۇدەك ياخشى نەرسە يوق. ماۋۇ گۈرۈچنى تېخى يېقىندا ئاقلانغان. بىزدە بار سوۋغا بولغۇدەك نەرسىنىڭ ھەممىسى مۇشۇ شۇ. بۇنى ئامېرىكىغا ئالغىچ كېتىپ، ھەر قېتىم تاماق ئېتىپ يېگەندە بىزنى ئەسلەپ قويۇڭ» دېدى. مەن ئالغىلى ئۈنمىسام، ئۇ قەتئىي ئۈنمىدى. يەنە بىر تۇغقىنىم ئۆيىدە ساقلىغىلى بىر-ئىككى يىل بولۇپ قالغان بىر تەلەڭگە چىقىلمىغان ياڭاقنى ئېلىپ چىقىپ، خۇددى يۇقىرىدىكى مىسالغا ئوخشاشلا مېنىڭ ئامېرىكىغا ئېلىپ كېتىشىمنى تەلەپ قىلىپ تۇرۇۋالدى. يېشى مېنىڭكى بىلەن تەڭ، كىچىكىمىزدە بىللە ئوينىغان يەنە بىر تۇغقىنىمىنىڭ ئۆيىدە پەقەت بىرلا توخۇسى بار ئىكەن، ئۇ ئاشۇ توخۇسىنى ئۆلتۈرۈپ، پولۇ ئېتىپ، مېنى مېھمان قىلدى. تاماق گېلىمدىن ئىنتايىن تەستە ئۆتتى، ئەمما ئۇ ماڭا مەن ھازىرغىچە يەپ باققان پولۇلارنىڭ ئىچىدىكى ئەڭ ياخشىسىدەك تۇيۇلدى. ئۇ پولۇنىڭ تەمى ئاغزىمدا ھازىرمۇ بار.

قىسقىسى، مەن ئاشۇ دېھقانلارنى چەت ئەلدە ناھايىتى راھەت ياشاۋاتقان باشقا مىللەت كىشىلىرى بىلەن داۋاملىق سېلىشتۇرۇپ تۇردۇم. مەندە ھەممە ئىشلارنى نەزەرىيە جەھەتتىن چۈشىنىشكە ئىنتىلىدىغان بىر ئادەت بار بولغاچقا، كالىمدا تەبىئىي ھالدا مۇنداق بىر سوئال شەكىللەندى: «نېمە ئۈچۈن ياخشى ئادەملەر يامان كۈنگە قالدۇ؟» كالىمغا بۇ سوئال ئەڭ دەسلەپتە پەيدا بولغاندا، مەن بۇ سوئالنىڭ جاۋابى ئىلمىي ساھەدە بارمۇ ياكى دىنىي ساھەدە بارمۇ، ئۇ توغرىلۇق ئانچە ئويلىنىپ كەتمىدىم. ئەمما، ئۇنىڭغا جاۋاب بولىدىغان بىلىملەرگە دىققەت قىلىشنى زادىلا توختاتمىدىم.

يۇرتىمىزدا يۈز بەرگەن 2009-يىلى تومۇزدىكى ۋەقەدىن كېيىن، مەن بەزى ئوڭۇشسىزلىقلارغا دۇچ كەلدىم. ئۇلارنىڭ ئىچىدىكى ئەڭ ئېچىنشىلىقى ئاپامنىڭ تۈگەپ كېتىشى، ۋە مېنىڭ ئۇنىڭ توپا بېشىنى بىرەر قېتىم يوقلىيالماسلىقىم بولدى. شۇ چاغدا مېنىڭ بىر يىراقتىكى دوستۇم «ياخشى ئادەملەرگە يامانلىق يۈز بەرگەندە» ناملىق بىر ئىنگىلىزچە كىتابنى ماڭا پوچتىدىن ئەۋەتىپ سوۋغا قىلدى. ئۇنى يازغان كىشى ئامېرىكىدا ياشايدىغان بىر دىنىي زات بولۇپ، ئەمما ئۇ ئاپتور ئىسلامدىن باشقا بىر دىنغا تەۋە كىشى ئىدى. مەن ئۇ كىتابنى كەم دېگەندە 3 قېتىم ئوقۇدۇم، ھەمدە خېلى كۆپ بىلىملەرگە ئىگە

بولدۇم. ياخشى ئادەملەرنىڭ بېشىغا ئوڭۇشسىزلىققا ئەمەس، ئېغىر مۇسبەت ۋە ناھايىتى ئېچىنىشلىق پاجىئەلەر كېلىدىغان ئىشلارنىڭمۇ ناھايىتى كۆپ ئىكەنلىكىنى يەنە بىر قېتىم سىستېمىلىق ھالدا چۈشىنىپ يەتتىم. ھېلىقى كىتابنىڭ ئاپتورى يولۇققان پاجىئە كاللامدىن ئۇزۇنغىچە چىقىپ كەتمىدى. مەن ئۇ كىتابنىڭ ئاساسىي مەزمۇنىنى ئۇيغۇر ئوقۇرمەنلەرگە تونۇشتۇرۇشنى قارار قىلىپ، بىر پارچە ماقالە يېزىشىمۇ باشلىدىم. ئەمما، ئۇ كىتابنىڭ ئاپتورى بىر مۇسۇلمان زىيالىيسى بولمىغاچقا، ئۇ كىتابتا ئوتتۇرىغا قويۇلغان بىر قىسىم كۆز-قاراشلار دىنىمىزدىكى چۈشەنچىلەرگە زىت كېلىپ قېلىش ئېھتىماللىقى بار ئىدى. شۇڭلاشقا مەن ئۇ ماقالىنى پۈتتۈرۈپ ئېلان قىلىشتىن ۋاز كەچتىم.

مەن بۇ يىل يازدا چەت ئەللەردە ساياھەت قىلىش جەريانىدا، ئۆزۈمگە ئىنتايىن يېقىن سىرداش دوست بولالايدىغان بىر ئۇيغۇر قېرىندىشىمنى ئۇچراتتىم. ئون ئاينىڭ ئالدىدا بۇ قېرىندىشىمىز يۇرتقا تۇغقان يوقلاشقا بېرىپ، ئۇنىڭ بىر تۇغقىنى ئۇنىڭ 5 ياشلىق ۋە 10 ياشلىق ئىككى بالىسىنى ئوينىتىپ كېلىش ئۈچۈن شەھەر ئايلاندۇرۇۋاتقاندا، بىر ماشىنا ۋەقەسىگە ئۇچراپ، ھېلىقى ئىككى بالىسى قازا قىلىپ كېتىپتۇ. ئۇ قېرىندىشىمىز مەن بىلەن پاراڭلاشقاندا، ئۆزىنى تۇتۇۋېلىشقا پۈتۈن كۈچى بىلەن تىرىشىپ تۇردى. ئەمما، ئۇنىڭ كۆزىدىكى نەملىك قۇرۇپ باقمىدى. ئۇنىڭ ئايالى ھېلىقى ئىككى بالىسىنىڭ رەسىمىنى بىز بىلەن بىر سورۇندا ئولتۇرغان دوستلارغا يىغلاپ تۇرۇپ كۆرسەتكەندە، مەن ئۇ رەسىمگە قاراشقا جۈرئەت قىلالماي، ئورنۇمدىن تۇرۇپ باشقا ياققا كەتتىم. بىر ئاتا-ئانا ئۈچۈن ئۆزىنىڭ كىچىك بالىسىدىن ئايرىلىپ قېلىشتىن قاتتىق پاجىئە يوق. ئۇنىڭدىنمۇ بەك ئېچىنىشلىق ئازاب يوق. ئۇنىڭدىنمۇ بەك چىدىغۇسىز ئاغرىق يوق. شۇنىڭدىن كېيىن مەن كۆپ قېتىم ئۆز-ئۆزۈمدىن «مەن بۇ ئىنىمىز ئۈچۈن نېمە ئىش قىلىپ بېرەلەيمەن؟» دەپ سورىدىم.

1. ماڭا ۋەتەندىن كەلگەن بىر پارچە خەت

بىر قانچە ھەپتىنىڭ ئالدىدا مەن ۋەتەندىكى بىر ئىنىمىزدىن تۆۋەندىكى بىر پارچە خەتنى تاپشۇرۇپ ئالدىم:

(نەقىل)

ئىلتىجا

(ئۆز قىسمەتلىرى ۋە ھايات ھەقىقەتلىرى توغرىسىدىكى جاۋابلارغا زارىقىپ، قەلبى پۇجۇلىنىۋاتقان بىر بىچارە دادىنىڭ نىداسى)

ئەسسالامۇ - ئەلەيكۇم ھۆرمەتلىك بىلىمخۇمار ئاكا، ياخشىمۇسىز! مەن ئۇزۇندىن بىرى سىزنىڭ كىشىلىك ھايات تېمىسىدىكى يازمىلىرىڭىزنى ئىنتايىن ياقتۇرۇپ ئوقۇپ كېلىۋاتىمەن. سىزنىڭ ھايات ھەقىقەتلىرى ھەققىدىكى ئۇنىۋېرسال بىلىمىڭىزگە مەستلىك بىلەن قايىل بولىمەن.

مەن ئۇزۇن ۋاقىت ئويلىنىپ، ئاندىن سىزگە بۇ سەمىمىي ئىلتىجاننى يازدىم.

مەن بىر ئوقۇتقۇچى، يېشىم 30 دىن ھالقىغان بولسىمۇ، بېشىمغا بىر ئىنساننىڭ بېشىغا كېلىدىغان ئەڭ ئېغىر كۈلپەتلەر كەلدى. مەن بۇ ئازاب قاراڭغۇلۇقى ئىچىدە گاڭگىراپ ئاخىرى سىزگە ئىلتىجا قىلدىم.

ئاللاھنىڭ ئىرادىسى بىلەن 2014-يىلى ۋە بۇ يىل (2015-يىلى) ئىككى بالام بالا-قازاغا يولۇقۇپ، بىزدىن بەك بالدۇر ئايرىلدى. ئۇنىڭ بىرى بىر ياش، يەنە بىرى 5 ياش ئىدى. بۇلتۇر كىچىك بالامدىن ئايرىلىپ مىڭ بىر تەسەللى ۋە سەبىرلەر بىلەن ئەمدى ئورنۇمدىن تۇراي دىگەندە، بۇ يىل بۇ قاباھەتلىك كۈنلەر بېشىغا كەلدى. بۇ قېتىم 5 ياشلىق بالامدىن ئايرىلىپ قېلىش ئازابى مېنى تۈگەشتۈرۋەتتى. كۆز ياشلىرىم قۇرۇمدى، توۋا قىلدىم، شۈكۈر ئېيتتىم، سەبىر قىلدىم. لېكىن خېلىلا ئەقىل كىرىپ چوڭ بولۇپ قالغان بالامنىڭ ئوتى يۈرىكىمنى كۆيدۈرسە، پۇشايىمان ئارلاش خىياللار، قايغۇ-ھەسرەت، ۋە بالامنىڭ گۈزەل ئەسلىمىلىرى يۈرىكىمنى تىلغىدى. ئەگەر مەن پەقەت ۋە پەقەت ئاشۇ مەھربان، ئاددى-ساددا دېھقان ئانا-ئانامنى دەپ ئورنۇمدىن تۇرمىغان بولسام، بەلكىم ئۆزەمنى تۈگەشتۈرگەن بولاتتىم (ئەمەلىيەتتە ئۇلار ئالدىدا چاندۇرماي يۈرگىنىم بىلەن، ئۆيدە ئۆزۈم يالغۇز ياكى قەبىرە بېشىغا چىقىپ كۈن-كۈنلەپ يىغلايمەن). ئۆيىدىن سىرتقا چىقىش، خىزمەتداشلارغا، جەمئىيەتكە قانداق يۈزلىنىش، ۋە بۇ ھاياتنى قانداق داۋاملاشتۇرۇشنى بىلەلمەي قالدىم. مەن نەگىلا بېرىپ، نېمىش قىلماي، بالامنىڭ ئوماق شوخ سىماسى، گۈزەل ئەسلىمىلىرى ئالدىغا كېلىۋالدى. كۆز ياشلىرىم توختىماي تۆكۈلمەكتە. قايغۇللىرىمدىن بىخەۋەر ناتونۇش كىشىلەرنىڭ ئالدىدا ئۇنىسىز يىغلاۋاتىمەن. مەن كۈندىلىك ۋاقتىمنى زىچ ئورۇنلاشتۇرۇپ چىنىقىش، دەرس، كۈتۈپخانىغا كىرىپ كىتاپ ئوقۇش بىلەن دەردىمنى يىنىكلىتىشكە تىرىشچانلىق كۆرسىتىۋاتقان بولساممۇ، لېكىن، قەلبىم بەزىدە مەندىن سوئاللارغا قانائەتلىنەرلىك جاۋاب ئالالماي، مېنى ئىزچىل قىيناپ، بۇ قايغۇ-ئازاپلىرىمنى ئېغىرلاشتۇرماقتا.

- - ئادەمنىڭ بېشىغا كەلگەن قىسمەتلىرىنىڭ مەنبەسى نېمە؟
- - ئادەمنىڭ پەرزەنتى ۋە يېقىنلىرىغا كەلگەن بالايى-قازالار شۇ ئادەمنىڭ بۇ دۇنيالىقتىكى ئىش-ھەرىكىتى بىلەن مۇناسىۋەتلىكمۇ؟
- - ئادەم بۇ دۇنيالىقتا بەزى قىلمىشلىرى ئۈچۈن بالىلىرىنىڭ قازاسى بىلەن جازاسىنى تارتامدۇ؟
- - ياكى بۇ ئاللاھنىڭ باشقا ئىشلار ئۈچۈن بەرگەن بېشارىتىمۇ؟
- - بۇ ئىشلاردا قانداق ھېكمەت ۋە ھەقىقەت باردۇ؟

مەن بۇلارنىڭ تېگىگە يىتەلمەي، بەزىدە ئۆزۈمنى ئەيىبلەپ، پۇشايىمان ۋە نادىھەت ئىلكىدە ئازابلىنىپ كېتىۋاتىمەن. مەن قانداق قىلىشىم كېرەك؟ مەن سىزنىڭ ماڭا تەلىم بېرىپ، ئازاپ قاراغۇلۇقىدا پۇچۇلىنىۋاتقان قەلبىمنى يورۇتىدىغانلىقىڭىزغا چەكسىز ئىشىنىمەن!

ئاخىرىدا سىزنىڭ ۋە ئائىلىدىكىلىرىڭىزنىڭ تېنىڭلارنىڭ سالامەت، ئىزدىنىشلىرىڭىزنىڭ نەتىجىلىك بولۇشىنى ئاللاھتىن تىلەيمەن.

ھۆرمەت بىلەن، يۈرىكى لەختە بولغان بىر دادا، كۆز ياشلىرىدا تۇنجۇقۇۋاتقان بىر ئىنسان، شۇنداقلا سىزنىڭ يىراقتىكى بىر قېرىندىشىڭىز. (نەقىل تۈگىدى)

مەن يۇقىرىدىكى خەتنى ئوقۇغاندىن كېيىن، يۇقىرىدىكى ئىككى ئىنىمىز، ۋە شۇنىڭغا ئوخشاش باشقا قېرىنداشلىرىمىزغا بىر ئاز ياردىمى بولسۇن ئۈچۈن، يۇقىرىدا سورالغان سوئاللارغا جاۋاب تېپىپ، ئۇنى بىر ماقالە قىلىپ يېزىپ چىقىش قارارىغا كەلدىم. ھەمدە دوكتور ياسىر قازى بىلەن ئويغاننىڭ مۇناسىۋەتلىك لېكسىيەلىرىنى قايتىدىن ئىزدەپ، تاپقان لېكسىيەلەرنى بىر قېتىم ئاڭلاپ چىقتىم. ئۇلارنىڭ بىرى ئويغاننىڭ يۇتۇب (YouTube) تىكى «نېمىشقا يامان ئىشلار يۈز بېرىدۇ؟» دېگەن تېمىدا سۆزلىگەن بىر خۇتبە لېكسىيەسى بولۇپ، مەن مەزكۇر يازمىدا ئاشۇ 27 مىنۇتلۇق لېكسىيەنىڭ مەزمۇنىنى تونۇشتۇرمىەن. بۇ لېكسىيە تورلارغا 2014-يىلى 5-ماي كۈنى چىقىرىلىپتۇ.

كىشىلەرنىڭ مۇشۇنداق تېمىلارغا تۇتقان پوزىتسىيەسىگە قاراپ، مېنىڭچە ئۇلارنى چوڭ جەھەتتىن بىر قانچە گۇرۇپپىلارغا ئايرىغىلى بولىدۇ. ئۇلارنىڭ ئىچىدىكى ھەقىقىي مۇسۇلمانلار مەزكۇر ماقالىدا بايان قىلىنىدىغان مەزمۇنلارنى ئاسانلا قوبۇل قىلالايدۇ. قالغانلارنىڭ بولسا بۇ مەزمۇنلارنى قوبۇل قىلىش دەرىجىسىمۇ ئوخشاش بولمايدۇ. شۇڭلاشقا مەن ھەر بىر ئوقۇرمەندىن ئۆزى مۇۋاپىق كۆرگەن مەزمۇننىلا قوبۇل قىلىپ، باشقا مەزمۇنلار ئۈستىدە باشقىلار بىلەن بەك كۆپ تاللىشىپ كەتمەسلىكىنى سورايمەن. ئاللاھ بۇيرۇسا مەن كېيىنچە «نېمىشقا ياخشى ئادەمگە يامانلىقلار يۈز بېرىدۇ؟» دېگەن تېمىدا بىر كۆپ قىسىملىق ماقالە تەييارلاپ، يۇقىرىدا تىلغا ئالغان كىتابنىڭ مەزمۇنىنى تونۇشتۇرىمەن. مېنىڭ مەقسىتىم يۇقىرىدىكىگە ئوخشاش سوئاللىرى بار ئوقۇرمەنلەرگە جاۋاب تەييارلاپ بېرىش، ھەمدە باشقا قىزىقىدىغان ئوقۇرمەنلەرگە ئويلىنىش تېمىلىرى ۋە تەپەككۈر يىپ-ئۇچلىرى تېپىپ بېرىشتىن ئىبارەت.

تۆۋەندىكىسى ئويغان لېكسىيەسىنىڭ مەزمۇنلىرى [1]. بۇ يەردىكى كىچىك ماۋزۇلارنى مەن ئۆزۈم قويدۇم. ئەگەر ئەسلىدىكى مەزمۇنغا ئۆز كۆز-قارىشىمنى قوشماقچى بولسام، ئۇنى بىر «ئىلاۋە» شەكلىدە شۇنداق قىلىمەن.



1-رەسىم: كۈلپەتلىك پەيت

2. نېمىشقا يامان ئىشلار يۈز بېرىدۇ؟

مەن بۈگۈن سۆزلىمەكچى بولغان تېما قۇرئاندا ناھايىتى كۆپ سۆزلەنگەن، ئەمما ئوتتۇراھال مۇسۇلمانلار ناھايىتى ئاسانلا قايىمۇقۇپ قالىدىغان بىر مەسىلىدىن ئىبارەت. بۇ تېما بىزنىڭ ئېتىقادىمىز بىلەن زىچ مۇناسىۋەتلىك بولۇپلا قالماي، ئۇ يەنە كىشىلەر ئوتتۇرىسىدىكى پاراڭلاردىمۇ ئوتتۇرىغا چىقىپ قالىدۇ. نۇرغۇن كىشىلەر بۇ مەسىلىنى مۇۋاپىق چۈشىنەلمىگەنلىكى ئۈچۈن، ئېغىر دەرىجىلىك ئازاب-ئوقۇبەتلەرگە دۇچار بولىدىغان ئەھۋاللارمۇ بار.

مەن بۈگۈن توختالماقچى بولغان مەسىلە «نېمىشقا يامان ئىشلار يۈز بېرىدۇ؟» دېگەندىن ئىبارەت. ئەگەر بىز بۇ مەسىلىنى ئۆزىمىزنىڭ ئېتىقادى نۇقتىسىدا تۇرۇپ توغرا چۈشىنىۋالماي تۇرۇپ، ئۆزلىرى يامان ئەھۋاللارغا يولۇقۇپ ئازابلىنىۋاتقان كىشىلەرگە قالايمىقان گەپلەرنى قىلىپ قويدىكەنمىز، ئۇلارنىڭ ئازابىنى تېخىمۇ ئېغىرلاشتۇرۇۋېتىمىز. مەسىلەن، يېقىندا بىزنىڭ بىر چوڭ ئانىمىز ئۆلۈپ كەتتى. ئۇ ئۆلۈپ كېتىشتىن بۇرۇن بىر مەزگىل ئېغىر ئازابلارنى چەكتى. بىزنىڭ تۇغقانلارنىڭ بىر يىغىلىشىدا ئاشۇ گەپ چىقىپ قالغاندا، مېنىڭ بىر نەۋرە تۇغقىنىم «ئۇ چوڭ ئانىمىز ياش ۋاقتىدا

باشقىلارغا ياخشى مۇئامىلىدە بولماي، بەزى ئەسكى ئىشلارنى قىلىپ قويغان. شۇڭا ئۆلۈپ كېتىشتىن بۇرۇن ئاللاھ ئۇنى جازالىدى» دېدى. كىشىلەر مانا مۇشۇنداق گەپلەرنى قىلىدىغان بولۇپ، ئۇنداق گەپلەر بەزىلەرگە يېڭى ئازاب پەيدا قىلىپ بېرىدۇ.

مېنىڭ ھېس قىلىشىمچە، بىز پاراڭلار جەريانىدا ئاشۇنداق گەپلەرنى داۋاملىق قىلىپ تۇرىمىز. «نېمىشقا ساڭا بۇ ئىش يۈز بېرىدۇ، بىلەمسەن؟ ئۇنىڭ سەۋەبى، ئاللاھنىڭ ساڭا ناھايىتى ئاچچىقى كەلگەن گەپ». بەزىدە ئاشۇنداق سۆزلەرنى ئاتا-ئانىلار ئۆز بالىلىرىغا ئىشلىتىدۇ: «پەلەمپەيدىن نېمىشقا يىقىلىپ چۈشتۈڭ، بىلەمسەن؟ تۈنۈگۈن ئەتىگەن مەن تامىقىڭنى يە دېسەم، سەن تامىقىڭنى يەپ تۈگەتمىدىڭ. شۇڭا ئاللاھ سېنى جازالىدى. شۇڭا ساڭا يامانلىق يۈز بەردى. گېپىمنى ئاڭلىمىغانلىقىڭ ئۈچۈن، سەن پەلەمپەيدىن يىقىلىپ چۈشتۈڭ». مۇشۇنداق سۆزلەرنى ئەر-خوتۇنلارمۇ بىر-بىرىگە ئىشلىتىدۇ. بۇ بىر ئىمان مەسىلىسى.

بۇ يەردە مەن «يامان ئىشلار» دېگەندە، پەقەت ناھايىتى كىچىك ئىشلارنىلا كۆزدە تۇتىمىدۇم. بۇ يەردە كىچىك ئىشلارنىمۇ، ۋە چوڭ ئىشلارنىمۇ كۆزدە تۇتۇۋاتىمەن. يامان ئىشلار بەزىدە ئايرىم شەخسلەرگە يۈز بېرىدۇ. مەسىلەن، بەزىلەر ماشىنا ۋە قەسىگە ئۇچرايدۇ. بەزىلەر ئاسانلىقچە ساقايمايدىغان كېسەللەرگە گىرىپتار بولۇپ قالىدۇ. بەزىلەر ئوپېراتسىيە قىلىنمىسا بولمايدىغان بىر ھالەتكە كېلىپ قالىدۇ. بەزىلەر بىرەر ئائىلە ئەزالىرىدىن ئايرىلىپ قالىدۇ. بەزىلەر خىزمىتىدىن بوشتىلىپ، ئىقتىسادىي قىيىنچىلىققا دۇچ كېلىدۇ. بەزىدە بىرەر جامائەت ياكى بىرەر مەھەللە بالايىئاپتەتكە ئۇچرايدىغان ئەھۋاللارمۇ بار. مەسىلەن، بەزى جايلىرىنى قىيان ئېقىتىپ كېتىدۇ. بەزىدە بىر يەر تەۋرەش بىلەن يۈز مىڭلىغان كىشىلەر قىيىن ئەھۋاللارغا قالىدۇ. بەزىدە ئىچكى ئۇرۇش ياكى دۆلەتلەر ئارىسىدىكى ئۇرۇشلار پارتلاپ قېلىپ، بۇرۇن تىنچ ئۆتۈۋاتقان بىر رايوننىڭ خەلقى تۇرۇپلا بىر ئۇرۇشنىڭ ئىچىگە كىرىپ قالىدۇ. دېمەك، يۇقىرىقىدەك ئىشلار ھەر كۈنى ئايرىم شەخسلەرگىمۇ يۈز بېرىپ، بەزىدە ئۇنىڭدىن چوڭراق دائىرىدىمۇ يۈز بېرىدۇ.

(1) ئىشلار زەنجىرىسىمان يۈز بەرمەيدۇ

مەن بۈگۈنكى خۇتبىدە پەقەت ئىندىۋىدۇئاللار دائىرىسىدىكى يامان ئىشلار ئۈستىدىلا توختىلىمەن. بۇمۇ بىر ناھايىتى مۇھىم مەسىلە. مەسىلەن، مەن بەزىدە بىر ئادەمنىڭ ئاغرىنىپ سۆزلەپ كەتكىنىنى ئاڭلايمەن: «ئاللاھ بۈگۈن مەندىن رەنجىپ قالغان ئوخشايدۇ، شۇڭا ماڭا بىر قانچە يامان ئىشلار يۈز بەردى». سىز ئورنىڭىزدىن ۋاقتىدا تۇرمايسىز، يولغا ئالدىراپ چىقىپ خاتا يولغا كىرىپ قالسىز، بۇ يولدا بىر ۋەقە يۈز بەرگەنلىكى ئۈچۈن سىز خىزمەتكە كېچىكىپ قالسىز، ئاندىن سىز بۇ ئىشلارنى ئاللاھتىن كۆرىسىز.

بىرىنچىدىن بۇ بىر مۇرەككەپ مەسىلە. ئىككىنچىدىن، قۇرئاندا كۈلپەت ياكى مۇسبەت (musibah) ھەققىدىكى ئايەتلەردىن نەچچە ئونى بار. ھازىرقى ئەرەبچىدە «مۇسبەت» دېگەن سۆزنىڭ مەنىسى «كۈلپەت، چوڭ بالايىئاپتەت» دېگەنلىرىنى ئۆز ئىچىگە ئالىدۇ. قەدىمكى ئەرەبچىدە «مۇسبەت» دېگەن سۆز «نشانغا دەل تەگكۈزۈش» دېگەن سۆزدىن كەلگەن. شۇڭلاشقا بۇ سۆز «كۈلپەت، ۋەقە، ھادىسە» قاتارلىق يامان ئىشلارنى كۆرسىتىدىغان بولسىمۇ، ئاللاھ قۇرئاندا «كۈلپەت، ۋەقە، ھادىسە» دېگەندەك سۆزلەرنى ئىشلەتمەي، «مۇسبەت» دېگەن سۆزنى ئىشلىتىدۇ. يەنى، ئىسلامدىكى تەقدىر چۈشەنچىسى بويىچە، بۇ سۆز ئاللاھ ئالدىن پىلانلاپ، دەل جايىغا تەگكۈزۈپ ئاتقان ئوقىيادەك ئىشلار ئۈچۈن ئىشلىتىلگەن. «دەل جايىغا تەگكۈزۈپ قىلىنغان ئىش» مەنىسىدە ئىشلىتىلگەن.

مەسلەن، بىر ئادەم ئۆزى يولۇققان بىر ئىشنى مۇنداق دەپ ئويلىشى مۇمكىن: ماشىنام يولدا بۇزۇلۇپ قېلىپ، ئىشقا كېچىكىپ قالدىم. نەتىجىدە خىزمىتىمدىن بوشتىۋېتىلدىم. نەتىجىدە ئايالىمدىن ئاجرىشىپ كەتتىم. مەن ئاشۇنداق ئادەمدىن بىرنى ئۇچراتقان. بۇنداق ئادەملەر سەۋەب-نەتىجە، سەۋەب-نەتىجە، يەنە سەۋەب-نەتىجە مۇناسىۋىتى بويىچە، يۈز بەرگەن ھەممە ئىشلارنى ئەڭ دەسلەپتىكى بىر ۋەقەگە چېتىۋالدى. ئەمەلىيەتتە ھەر بىر كېلىشمەسلىك ئىندىۋىدۇئال بولىدۇ. ئۇلار بىر-بىرىنى كەلتۈرۈپ چىقارغان بولماستىن، ئاللاھنىڭ بۇيرۇشى بىلەن ئايرىم-ئايرىم يۈز بەرگەن بولىدۇ. ئاللاھ ئاشۇ ئىشلارنىڭ ھەر بىرىنىڭ ئايرىم-ئايرىم يۈز بەرىشىگە يول قويدۇ. سىز يەنە بىر ئادەمنىڭكى بىلەن ئوپمۇ-ئوخشاش بىر ئەھۋالنىڭ ئىچىگە كىرىپ قېلىپ، يەنە بىر ئادەمگە بىر يامانلىق يۈز بەرىپ، ئەمما سىزگە ئۇنداق يامانلىق يۈز بەرمەيدىغان ئىشلار كۆپ. ئاللاھ يەنە بىر ئادەمگە سىزنىڭكىگە ئوخشىمايدىغان بىر ئىشنى بۇيرۇغان بولىدۇ. شۇڭلاشقا «مۇسبەت» ھەققىدە بىز بىلىشكە تېگىشلىك بىرىنچى ئىش، ئۇ بىر ئايرىم ئىش، كىشىلەرگە ئايرىم-ئايرىم قارىتىلغان ئىش بولىدۇ. ئۇ ھەرگىزمۇ زەنجىرسىمان يۈز بەرىدىغان ئىشلار ئەمەس.

(2) سەۋر ۋە تەبرىك

سۈرە بەقەرەدە مۇنداق بىر ئايەت بار: «سەبىر قىلغان ئادەمنى تەبرىكلىگىن.»

ئىلاۋە: بۇ 2-سۈرە 155-ئايەتنىڭ بىر قىسمى بولۇپ، ئۇيغۇرچە قۇرئاندا ئۇ مۇنداق دەپ يېزىلىپتۇ: «بىز سىلەرنى بىرئاز قورقۇنچ بىلەن، بىرئاز قەھەتچىلىك بىلەن ۋە ماللىرىڭلارغا، جانلىرىڭلارغا، بالىلىرىڭلارغا، زىرائەتلىرىڭلارغا يېتىدىغان زىيان بىلەن چوقۇم سىنايمىز. (بېشىغا كەلگەن مۇسبەت، زىيان-زەخمەتلەرگە) سەۋر قىلغۇچىلارغا (جەننەت بىلەن) خۇش خەۋەر بەرگىن.» يەنى، ئويغاننىڭ چۈشەندۈرۈشىدىكى «تەبرىكلىگىن» دېگەن سۆز، ئۇيغۇرچە قۇرئاندا «جەننەت بىلەن خۇش خەۋەر بەرگىن» دەپ ئېلىنىپتۇ.

يەنى، سىز ۋە مەن بىر قىيىن ئەھۋالغا يولۇققاندا، ئاللاھ بىزدىن سەۋر قىلىشنى تەلەپ قىلغان. بىر ئادەم سەۋر قىلىشقا تېگىشلىك بىر ئىشنىڭ ئىچىگە كىرىپ قالغاندا، بىز ئۇنىڭ يېنىغا بېرىپ «مۇبارەك بولسۇن!» دېمەيمىز. ئۇنداق دېسەك مۇۋاپىق بولمايدۇ. بىز پەقەت بىرەر خۇشاللىق ئىش ئۇچۇنلا، كۆزلىگەن بىر ئىشىمىز ئوڭۇشلۇق پۈتكەندىلا بىر-بىرىمىزنى تەبرىكلەيمىز. ئۇنداقتا ئاللاھ نېمىشقا «سەۋر قىلغان كىشىلەرنى تەبرىكلىگىن»، دەيدۇ؟ بۇنىڭ سەۋەبى، ئاللاھقا ئىشىنىدىغان كىشىلەرنىڭ بۇنداق ئىشلارغا تۇتىدىغان پوزىتسىيىسى پۈتۈنلەي باشقىچە بولىدۇ. ئېھتىمال بېشىڭىزغا كەلگەن بارلىق ئازابلىق ئىشلارغا يوشۇرۇنغان مەقسەت پەقەت بىرلا بولۇشى، يەنى سىزدە سەۋرنى يېتىلدۈرۈش بولۇشى، ئەگەر سىز ئاشۇ نىشاننى ئەمەلگە ئاشۇرالىسىڭىز، سىز تەبرىكلىنىشكە لايىقەتلىك بولۇشىڭىز مۇمكىن. بىز مۇشۇ دۇنيادىكى نەرسىلەرگە ئېرىشىشنى نىشان قىلىمىز. ئەمما ئاللاھنىڭ ھەقىقىي نىشانى بولسا سىزگە سەۋر قىلىشنى ئۆگىتىش بولۇشى مۇمكىن. باشقا نىشانلار بىلەن سېلىشتۇرغاندا، سەۋر قىلىشنى ئۆگىنىش چوڭراق نىشان بولۇپ ھېسابلىنىشى، شۇڭلاشقا ئاشۇنداق بىر نىشاننى ئىشقا ئاشۇرالىسىڭىز، سىز تەبرىكلىنىشكە لايىق بولۇشىڭىز مۇمكىن.

بىزنىڭ كۆڭلىمىزدە ئىشقا ئاشۇرماقچى بولغان نۇرغۇن غايىلەر بار. ئەمما، ئاللاھ سىزنىڭ يۈرىكىڭىزدە تۇنىڭدىن كۆپ قىممەتلىك بولغان باشقا بىر غايە بار بولۇپ، ئۇنى ئەمەلگە ئاشۇرۇش نەقەدەر قىممەتلىك ئىكەنلىكىنى سىز بىلمەيسىز، دەيدۇ. ئۇنىڭ قىممىتى سىزنى تەبرىكلەشكە ئەرزىيدىغان دەرىجىدە يۇقىرى، دەيدۇ.

يۇقىرىدىكى ئايەتتىن كېيىنلا ئاللاھ يەنە مۇنداق دەيدۇ: «بىز ئەلۋەتتە ئاللاھقا تەۋەمىز، ئەلۋەتتە ئاللاھقا قايتىمىز.»

ئىلاۋە: ئۇيغۇرچە قۇرئاندىكىسى: «بىز ئەلۋەتتە ئاللاھنىڭ ئىگىدارچىلىقىدىمىز (يەنى ئاللاھنىڭ بەندىلىرىمىز)، چوقۇم ئاللاھنىڭ دەرگاھىغا قايتىمىز.» (2:156)

كىشىلەرنىڭ بېشىغا بىر كۈلپەت كەلگەندە، ئۇلارنىڭ ئاغزىدىن شۇ ۋاقىتنىڭ ئۆزىدىلا چىقىدىغان 1-سۆز «بىز ئاللاھقا قايتىمىز، ئۇنىڭدا گەپ يوق، بىز پەقەت ئۇنىڭغا قايتىمىز» دېگەندىن ئىبارەت بولىدۇ. بۇنىڭ مەنىسى بىز ئىگىمىزگە قايتىمىز، دېگەندىن ئىبارەت. بىز بىر كۈلپەتلىك ئىشقا يولۇققاندا، يۇقىرىدىكىدەك گەپنى قىلىش ياكى ئاشۇنداق ئويلاشنىڭ ئارقىسىدا بىر ھېكمەت بار بولۇپ، بىز شۇ توغرىلۇق ئويلىنىمىساق بولمايدۇ. يەنى، سىز بىر يامان خەۋەرنى ئاڭلىغاندا، «بىز ئەلۋەتتە ئاللاھقا تەۋەمىز، ئەلۋەتتە ئاللاھقا قايتىمىز» دېسىڭىز، سىز بىر مۇكاپاتقا ئېرىشىسىز. «سەۋر قىلغان ئادەمنى تەبىرىكلىگىن» دېگەن ئايەتتە ئىشلىتىلگىنى بىر يالغۇز ئادەم نامى بولۇپ، ئۇنىڭ مەنىسى قىيامەت كۈنى پەيغەمبەر ئەلەيھىسسالام سەۋر قىلغان كىشىلەرنىڭ يېنىغا كېلىپ، ئۇلارنى ئايرىم-ئايرىم تەبىرىكلەيدۇ، دېگەندىن ئىبارەت. بىز يۇقىرىدىكى ئۇقۇملارنى بىلىۋالغاندىن كېيىن، ئاللاھتىن قىيامەت كۈنى پەيغەمبەر ئەلەيھىسسالام تەبىرىكلەيدىغان كىشىلەر قاتارىدىن ئورۇن بېرىشنى تىلەيمىز. سىزنى ئائىلىڭىزدىكى بىر كىشى تەبىرىكلىگىنى بىلەن مەكتىپىڭىزنىڭ باشلىقى تەبىرىكلىگىنى ئوخشىمايدۇ. يۇقىرىدىكى ئايەتتە ئاللاھ پەيغەمبەر ئەلەيھىسسالامنى سەۋر قىلغانلارنى تەبىرىكلەشكە بۇيرۇيدۇ. بىز ئاشۇنداق تەبىرىكلەنگۈچىلەرنىڭ بىرى بولۇشنى ئىستەيمىز.

مەن ھازىر سىلەرگە بىر مىسال كەلتۈرەي. سىلەرنىڭ بېشىڭلارغا كەلگەن كۈلپەت بۇ مىسالدىكىدىن جىق ئېغىر، جىق ئېچىنىشلىق بولۇشى مۇمكىن. شۇڭلاشقا بۇ مىسالنى ئۆزۈڭلارنىڭ ئەھۋالىغا تەتبىقلاپ تۇرۇپ ئاڭلاڭلار. مەن بىر يېڭى ماشىنا سېتىۋېلىپ ئۇزۇن ئۆتمەي، يولدا كېتىۋاتقاندا بۇ ماشىنا بۇزۇلۇپ قالسۇن. شۇنىڭ بىلەن مېنىڭ ناھايىتى ئاچچىقىم كېلىدۇ. كاللامدا «بۇ مېنىڭ ماشىنام» دېگەن ئۇقۇم بار بولغاچقا، بۇ ئىشقا ناھايىتى ئاچچىقىم كېلىپ كېتىدۇ. ئەمما ماشىنا بۇزۇلۇپ قالغان ھامان «بىز ئەلۋەتتە ئاللاھقا تەۋەمىز، ئەلۋەتتە ئاللاھقا قايتىمىز» دېگەن ئايەت بويىچە «مېنىڭ ھېچ نېمەم يوق، مەن ئاللاھقا تەۋە» دەپ ئويلىسام، مېنىڭ كۆڭلۈمدە پەيدا بولىدىغان ھېسسىياتلار باشقىچە بولىدۇ. ئۇ چاغدا مەن ھېچ قانداق نەرسىنىڭ ئىگىسى بولمىغاچقا، بىرەر نەرسە ئۈچۈن ئاغرىنمايمەن. كىشىلەر بىر نەرسىگە ئىگىدارچىلىق قىلىش ھوقۇقىغا ئېرىشسە، ئۇ نەرسىدىن ئايرىلىپ قالغاندا ئاچچىقلىنىدۇ. ئەمما بۇ ئايەت بويىچە بولغاندا، سىز ھېچ نېمىنىڭ ئىگىسى ئەمەس. سىز ھېچ نېمىگە ئىگە ئەمەس. شۇڭلاشقا كۈلپەتكە ئاشۇ ئايەت بويىچە قارىسىڭىز، كۆڭلىڭىز ئارام تاپىدۇ. سىز بۇ ھاياتتا ئېرىشىدىغان ھەممە نەرسە ئاللاھنىڭ سىزگە ئاتا قىلغان سوۋغىتىدۇر. شۇڭلاشقا سىز بىر نەرسىدىن ئايرىلىپ قالغاندا، سىز ئۆزىڭىزنىڭ نەرسىسىدىن قۇرۇق قالمايسىز. بىز ئۆزىمىزنىڭ قولى، پۇتى، كۆزى، ۋە تىلى قاتارلىق نەرسىلەرگە ھەقىقەتەن ئويلايمىز. ئەمەلىيەتتە ئۇلار ئۆزىمىزگە تەۋە ئەمەس. بىز ئۇلارنى پۇل تۆلەپ ئالغان ئەمەس. ئۇلارنىڭ ھەممىسى ئاللاھقا تەۋە.

بۇ ئايەتنىڭ كېيىنكى قىسمىدا «بىز ئەلۋەتتە ئاللاھقا قايتىمىز»، دېيىلىدۇ. بىزدە ھازىر مەۋجۇت بولۇپ تۇرۇۋاتقان مەسىلىلەرنىڭ ھېچ قايسىسى مەڭگۈلۈك ئەمەس. مەيلى ئۇ پۇل مەسىلىسى، سالامەتلىك مەسىلىسى، ئائىلە مەسىلىسى بولۇشىدىن، ياكى ئۇ كەيپىيات جەھەتتىكى مەسىلە، فىزىكىلىق مەسىلىگە ئوخشاش باشقا بىر مەسىلە بولۇشىدىن قەتئىينەزەر، ئۇلار مەڭگۈلۈك ئەمەس. ئۇنىڭ سەۋەبى، سىز بىلەن مەنمۇ مەڭگۈلۈك ئەمەس. بىز مەڭگۈلۈك بولماي تۇرۇپ، قانداقمۇ بىزنىڭ مەسىلىلىرىمىز مەڭگۈلۈك بولسۇن؟ كېيىنچە بۇنداق مەسىلىلەر يوق بولۇپ كېتىپلا قالماي، مەنمۇ يوق بولمەن. مەنمۇ ئاللاھقا قايتىمەن.

بىز ھەممە ئىشلارغا توغرا نۇقتىدىن قارىشىمىز كېرەك. ھەممە ئىشلار ھەققىدە توغرا ھۆكۈم چىقىرىشىمىز كېرەك. شۇنداق قىلغاندا بىز ئۈچۈن ئەڭ مۇھىم ئىشنىڭ قايسى ئىكەنلىكىنى بىلەلەيمىز. ئەگەر سىز ئىشلار ئۈستىدە توغرا ھۆكۈم چىقارمايدىكەنسىز، زېھنىڭىزنى خاتا ئىشقا مەركەزلەشتۈرۈپ قويسىز.

مېنىڭ ئوقۇتقۇچىم ماڭا داۋاملىق مۇنداق بىر ئىشنى دەيتتى: سىز ئوت كەتكەن بىر بىنانىڭ ئىچىدە تۇرۇپ، ئۇنىڭ تېمىنى قانداق رەڭدە سىرلاش ئۈستىدە ئويلىنىپ تۇرماڭ. ئالدى بىلەن سۇ تېپىپ، ئوتنى ئۆچۈرۈڭ. خۇددى مۇشۇنىڭغا ئوخشاش، ھەممە ۋاقىتتا ئىشلارنىڭ مۇھىملىق دەرىجىسى، مۇھىملىق تەرتىپى بار بولىدۇ. بىز ئالدى بىلەن ئومۇمىي مەنزىرىنى چۈشىنىشىمىز كېرەك. بۇ يەردىكى ئومۇمىي مەنزىرە بىز ھەممىمىزنىڭ ئاللاھقا تەۋە ئىكەنلىكىمىزدۇر. بەزىدە سىز بىلەن مېنىڭ بېشىمغا بىر كۈلپەت پەقەت ئۆزىمىزنىڭ ئاللاھقا تەۋە ئىكەنلىكىنى ئاگاھلاندۇرۇپ قويۇش ئۈچۈنلا كېلىشى مۇمكىن. ئەگەر بىز بۇ نۇقتىنى چىن يۈرىكىمىزدىن چۈشەنسەك، بىز ئۈچۈن سەۋر قىلىش ئاسانغا توختايدۇ. شۇنىڭ بىلەن بىز بېشىمىزغا كەلگەن كۈلپەتلەرگە سەۋر قىلىپ، پەيغەمبەر ئەلەيھىسسالامنىڭ تەبرىكلىشىگە ئېرىشىمىز.

(3) ھەممە ئىشلارنى ئاللاھتىن كۆرۈشكە بولمايدۇ

يۇقىرىدا مەن بىر مۇسەبەتكە نىسبەتەن بىز قانداق پوزىتسىيە تۇتىشىمىز كېرەكلىكى ھەققىدىكى بىر ئايەتنى چۈشەندۈرۈپ ئۆتتۈم. ئەمدى مەن مۇسەبەت، قىيىنچىلىق، كۈلپەت، ۋە قىيىن ئۆتكەللەر قاتارلىق بىز ھاياتىمىزدا دۇچ كېلىدىغان بەزى ئىشلار ئۈستىدە توختىلىمەن.

قۇرئاندا ئىككى گۇرۇپپا ئايەتلەر بار. ئۇلارنىڭ بىر گۇرۇپپىسىدا بىر ئادەمنىڭ بېشىغا كەلگەن كۈلپەتلەرنىڭ ھەممىسى، مەيلى ئۇلار يەر يۈزىدە يۈز بەرسۇن ياكى ئاسماندا يۈز بەرسۇن، ئۇلار ئاللىقاچان دەپتەرگە يېزىلىپ بولغان، ياكى ئاللاھ تەرىپىدىن بۇيرۇلغانلىقى بايان قىلىنىدۇ. مەسلەن، بىر ئادەمنىڭ بىر كىچىك بالىسى ئۆلۈپ كەتسە، ئۇ ئادەم «بالام كەچۈرىدىغان ھايات ئەمدى كېلەتتى؛ ئۇنىڭ ئالدىدا بىر ئۇزۇن ھايات بار ئىدى»، دېيىشى مۇمكىن. ئەمەلىيەتتە بولسا ئۇ بالىنىڭ ئۆلۈپ كېتىشى شۇنداق بۇيرۇلغان ئىش بولىدۇ. مېنىڭ مۇشۇ يەر شارىدىكى سەپرىمنىڭ ئۇزۇنلۇقى ئاللىقاچان بېكىتىپ بولۇنغان. سىزنىڭمۇ شۇنداق. ھەر بىر ئىنساننىڭ بۇ يەر يۈزىدە قانچىلىك ئۇزۇن ياشايدىغانلىقىنى ئاللاھ بۇرۇنلا بېكىتىپ بولغان. شۇڭلاشقا ئۆلۈپ كەتكەن بىر ئادەم ھەققىدە سىز «ئەگەر ئۇ بۈگۈن ھايات بولغان بولسا» دېمەڭ. ئۇنىڭ بۈگۈن ھايات تۇرمايدىغانلىقى ئاللىقاچان بۇيرۇلۇپ بولغان.

بۇ گۇرۇپپىغا تەۋە ئايەتلەرنىڭ يەنە بىرسىدە «ئەگەر ئاللاھ يول قويمىدىكەن، ساڭا ھېچ قانداق بىر كۈلپەت كەلمەيدۇ (4:79)» (No calamity will strike you, except by Allah's permission) دېيىلىدۇ. بۇ ئايەتنىڭ ئۇيغۇرچە قۇرئاندىكى تەرجىمىسى: «ساڭا يەتكەن يامانلىق (قىلمىشلىرىڭ تۈپەيلىدىن) ئۆزۈڭدىن دۇر» ئىكەن. ئىمان ئېيتقان كىشىلەر مۇنداق بىر گۈزەل سۆزنى ئىشلىتىدۇ: ئاللاھ بىز ئۈچۈن يېزىپ قويغان كۈلپەتلەردىن باشقىسى بىزنىڭ بېشىمىزغا كەلمەيدۇ. بۇ يەردە «ئاللاھ بىزگە قارشى يېزىپ قويغان» دېگەن سۆز ئىشلىتىلمەي، «بىز ئۈچۈن يېزىپ قويۇلغان» دېگەن سۆز ئىشلىتىلگەن. مانا بۇ ئاللاھ بىزگە ئۆگەتكەن، بىزنىڭ قىيىنچىلىقلارغا تۇتىدىغان پوزىتسىيىمىزدۇر.

ئۇلاردىن باشقا، قۇرئاندا يەنە بىر خىل ئايەتلەر بار بولۇپ، ئۇلاردا «ئۇلارنىڭ بېشىغا كەلگىنى، ئۇلار ئۆزلىرى قىلغان ئىشنىڭ رەزىللىكى»، «بېشىغا قانداق قىيىنچىلىق كەلگەن بولسا، ئۇنى ئۆز قىلمىشىڭ كەلتۈرۈپ چىقارغان» دېيىلىدۇ. يەنى، بىر خىل ئايەتلەردە «كۈلپەتنى ئاللاھ بۇيرۇغان» دېيىلسە، يەنە بىر خىل ئايەتلەردە «كۈلپەتنى ئۆزلىرى كەلتۈرۈپ چىقارغان» دېيىلىدۇ. ئۇنداقتا بىز بۇ ئىككىسىنى قانداق بىرلەشتۈرىمىز؟

بىرىنچىدىن، سۈرە ئال ئىمران (3-سۈرە) دىن باشقا يەردە ئاللاھ ھەرگىزمۇ «ئۇلارغا دېگىن، بۇ ئۇلارنىڭ ئۆز گۇناھىدىن بولغان» دېمەيدۇ. بۇنىڭ مەنىسى شۇكى، بىر ئادەمنىڭ بېشىغا بىرەر كۈلپەتلىك ئىش كەلگەندە، بىز ئۇنىڭغا «بۇ سېنىڭ ئۆز گۇناھىڭدىن بولغان، بۇ سېنىڭ ئۆز قىلمىشىڭدىن بولغان» دېمەيمىز. بىز تۆۋەندىكىدەك گەپلەرنى ھەرگىزمۇ دېمەيمىز: «سەن نېمىشقا راي كېسىلى بولدۇڭ، بىلەمسەن؟ چۈنكى سەن كۈنىگە 5 ۋاق ناماز ئوقۇمىدىڭ.» ئىككىنچىدىن، ئوھۇد ئۇرۇشى جەريانىدا ئاللاھ پەيغەمبەر ئەلەيھىسسالامغا مۇنداق دەيدۇ: «ئۇلارغا دېگىن، بۇنى ئۇلارنىڭ ئۆز قىلمىشلىرى كەلتۈرۈپ چىقارغان.» ئوھۇد ئۇرۇشىنىڭ دەسلەپتە مۇسۇلمانلار قارشى تەرەپنى يېڭىۋاتاتتى. مۇسۇلمانلار پايدىلىق جايلارنى ئىگىلىگەن بولۇپ، دۈشمەنلەر قېچىۋاتقان ئىدى. ئەمما كېيىنچە مۇسۇلمانلار قولدىكى پايدىلىق جايلارنى تاشلاپ، ئولجا بۇلاشقا ئاتلىنىپ كېتىدۇ. شۇنىڭ بىلەن دولقۇننىڭ يۆنىلىشى قارىمۇ-قارشى تەرەپكە ئۆزگىرىپ، مۇسۇلمانلار پايدىسىز ئورۇنغا چۈشۈپ قالىدۇ. بۇ ئايەتنىڭ مەنىسى، سىز ھەممە سەۋەبلەرنى ئاللاھتىن كۆرسىتىش بولمايدۇ، دېگەندىن ئىبارەت. ئەگەر سىز يولدا ماشىنىنى ئۆلچەمدىن تېز ھەيدەپ، بىرەر ۋەقەگە يولۇقۇپ، ئاندىن گۇناھنى ئاللاھقا ئىتتىرىپ قويسىڭىز بولمايدۇ. بۇنداق ئەھۋالدا سىز «بۇ ئىش ئاللاھنىڭ تەقدىرى بىلەن بولدى»، دېسىڭىز بولمايدۇ. بۇ ۋەقە سىزنىڭ سەۋەبلىكىڭىز تۈپەيلىدىن يۈز بەرگەن بولىدۇ. بېنىزىن مېيىدا ماڭىدىغان ماشىنىڭىزغا دىزېل مېيىنى قويۇپ، ماشىنىڭىز ماڭمىسا، «بۇ ئاللاھنىڭ تەقدىرى بىلەن بولغان»، دېسىڭىز بولمايدۇ. بۇنداق ئەھۋالدا مەسئۇلىيەتنى سىز ئۆز ئۈستىڭىزگە ئېلىشىڭىز، ئۇنى ئاللاھقا ئىتتىرىپ قويماسلىقىڭىز كېرەك. سىز ئوقۇش پۈتتۈرۈپ بولۇپ، ھەر كۈنى ئۆيىڭىزدە ئولتۇرۇۋېلىپ، ئاندىن «ئاللاھ ماڭا بىرەر خىزمەتنى بۇيرۇمىدى»، دېسىڭىز بولمايدۇ. ئاللاھ بىر خىزمەتنى بىر تەخسىگە قويۇپ، بىرەر پەرىشتىدىن سىزگە ماڭدۇرۇپ بەرمەيدۇ.

ئىلاۋە: يېقىندا ئىنىمىز قەيسەر مەجىت ئامېرىكىدا چىقىدىغان «نيۇ يورك دەۋر گېزىتى» گە بېسىلغان بىر پارچە ماقالىنى تەرجىمە قىلىپ، ئۇنى «قەيسەر مەجىت تەرجىمىسى: ئىسلامدىكى تراگېدىيىلىك تەقدىرچىلىك» دېگەن تېمىدا ئۇيغۇرچە تورلارغا چىقاردى (مەسلەن: <http://bbs.bagdax.cn/thread-37050-1-1.html>). ئاشۇ ماقالىدىكى مەزمۇن يۇقىرىدا سۆزلەنگەن مەزمۇنلارنى بېيىتىدىغان بولۇپ، مەن تېخى ئوقۇپ باقمىغان ئوقۇرمەنلەرگە ئاشۇ ماقالىنى بىر قېتىم ئوقۇپ بېقىشنى تەۋسىيە قىلىمەن.

قۇرئاندا مانا مۇشۇنداق تەڭپۇڭلۇق بار. ئەگەر سىزگە يۈز بەرگەن بىر ئىش سىزنىڭ كونتروللۇقىڭىز ئاستىدا بولمىسا، ئۇ ئىشنى ئاللاھ بۇيرۇغان بولىدۇ. كەلكۈن سىزنىڭ كونتروللۇقىڭىز ئاستىدا ئەمەس. باشقا بىر ئادەمنىڭ ماشىنىسى سىزنىڭ ماشىنىڭىزنى سوقۇۋەتسە، ئۇ سىزنىڭ كونتروللۇقىڭىزدىكى ئىش ئەمەس. ئەگەر سىز بىر ئىسىيەتلىك نورمالسىزلىق كېسىلىگە گىرىپتار بولۇپ قالسىڭىز، ئۇ سىزنىڭ كونتروللۇقىڭىزدىكى ئىش ئەمەس. ئەگەر سىز ھەر كۈنى 4 قاپ تاماكا چېكىش سەۋەبىدىن بىرەر كېسەلگە گىرىپتار بولسىڭىز، دوختۇر سىزگە شېكەرنى كونترول قىلىشنى دەپ تۇرسىمۇ سىز ھەر كۈنى چايغا شېكەر سېلىپ ئىچىپ، كېسىلىڭىزنى ئېغىرلاشتۇرۇۋالسىڭىز، ئۇ ھالدا سىز گۇناھنى ئاللاھقا ئىتتىرىپ قويايلىسىز. ئاللاھقا ئىشىنىدىغانلار مەسئۇلىيەتچانلىق بىلەن ئىش قىلىشنى ئۆگىنىشى كېرەك.

يۇقىرىدىكى ئىككى خىل كۈلپەتنىڭ قايسىسى بېشىڭىزغا كېلىشىدىن قەتئىينەزەر، ئەگەر ئۇ بىر ئۆلۈمنى ئۆز ئىچىگە ئېلىپلا قالمايدىكەن، ئۇنىڭدا ئاللاھنىڭ سىزگە بەرگەن بىر سوۋغىتى بار. يەنى، سىز ئۇ ئىشتىن ساۋاق ئېلىپ، بۇنىڭدىن كېيىن ئىشلارنى ياخشىراق قىلىپ مېڭىشىڭىز كېرەك.

ئۆز خىزمىتىدىن بوشتىلغان كىشىلەردىن 2 خىللا بار. ئۇلارنىڭ بىر خىلى بۇ ئىشنى ئاللاھتىن كۆرىدىغانلار. يەنە بىرى بولسا ئۆزىدىن كۆرىدىغانلار. بەزىدە ئىقتىسادنىڭ ھەممە يەردە تۆۋەنلەپ كېتىشى تۈپەيلىدىنمۇ كىشىلەر خىزمىتىدىن ئايرىلىپ قالىدۇ. ئەمما سىز ھەر كۈنى ئىشقا كېچىكىپ كېلىپ، ۋەزىپىڭىزنى تۈگەتمەي، باشقىلار بىلەن بولغان ئالاقە-مۇناسىۋەت ئىشلىرىنى ياخشى قىلماي، سىزگە ھەر كۈنى كەلگەن خەتلەرگە ۋاقتىدا جاۋاب بەرمەي، شۇنىڭ بىلەن خىزمەتتىن بوشتىلغان بولىشىڭىز، سەۋەبى ئاللاھقا ئارتماڭ. بۇنداق ئەھۋالدا سىزنىڭ ئىشتىن چىقىرىلىشىڭىز بىر زۆرۈرىيەت بولۇپ قالىدۇ. ئەگەر سىز يۇقىرىقىدەك سەۋەب بىلەن ئىشتىن چىقىرىلىدىكەنسىز، ئۇ ئاللاھنىڭ سىزگە بەرگەن سوۋغىتى بولۇپ ھېسابلىنىدۇ. بۇنداق ئەھۋالدا سىز كېيىنكى خىزمەت ئورنىڭىزدا يۇقىرىدىكىدەك مەسىلىلەرنى سادىر قىلمايسىز. سىز ئۇ ئىشلاردىن ساۋاق ئالىسىز. بەزىدە بېشىڭىزغا كەلگەن كۈلپەتلەر بىزنى ياخشىراق ئىنسان قىلىپ ئۆزگەرتىدۇ. بىزنى ياخشىراق مۇسۇلمانلارغا ئۆزگەرتىدۇ. بىزنى بۇرۇنقىدىن كۈچلۈك ئادەملەرگە ئايلاندۇرىدۇ. بىزنى تېخىمۇ مەسئۇلىيەتچان قىلىدۇ.

يۇقىرىدىكى مەزمۇنلاردىن بىز مۇنداق خۇلاسگە كېلىمىز:

-- (1) بىز ئۆزىمىزنى بېشىمىزغا بىر كۈلپەت كەلگەندە، دەرھاللا «بىز ئەلۋەتتە ئاللاھقا تەۋەمىز، ئەلۋەتتە ئاللاھقا قايتىمىز» دەيدىغان قىلىپ چېنىقتۇرۇشىمىز كېرەك.

-- (2) بىز باشقىلارغا «بېشىڭىزغا يامان كۈنلەرنىڭ كېلىشى ئاللاھنىڭ سەۋەبىدىن بولغان» دېمەيمىز. ئەگەر بىزنىڭ شۇنداق دېگۈمىز كېلىپ كەتسە، ئۇنى ئۆزىمىزگە دەيمىز. غايىب (كۆرۈنمەس) دۇنيادىن بىرەر ئىش يۈز بەرگەندە، ياكى ئاللاھ بىرەر ئىشنى قىلغاندا، ئۇنىڭ نېمە ئۈچۈن يۈز بەرگەنلىكىنى سىز بېكىتمەيسىز — ئاللاھ ئۇنداق ئىشلارنى ھەرگىزمۇ سىزگە چۈشەندۈرمەيدۇ، شۇڭا سىزدە ئۇنداق قىلىش ھوقۇقى يوق.

-- (3) ئەگەر ئۆزىمىزگە بىرەر ئىش يۈز بېرىدىكەن، ئۇ بىز كونترول قىلالايدىغان ئىشۇمۇ ياكى كونترول قىلالايدىغان ئىشۇمۇ، ئالدى بىلەن شۇنى بېكىتىمىز. ئەگەر ئۇ بىز كونترول قىلالايدىغان ئىش بولسا، ئۇنى ئاللاھ بۇيرۇغان بولىدۇ. ئەگەر ئۇ بىز كونترول قىلالايدىغان بىر ئىش بولسا، بىز ئۇنىڭ مەسئۇلىيىتىنى ئۆز ئۈستىمىزگە ئالىمىز. خاتالىقىمىزنى ئېتىراپ قىلىمىز. ئۇ ئىشنى بىز ئۆزىمىز كەلتۈرۈپ چىقارغان، ئۇنى ئۆزىمىزنىڭ خاتا ئىش-ھەرىكىتى كەلتۈرۈپ چىقارغان بولىدۇ.

ئويغاننىڭ خۇتبە لېكسىيەسىنىڭ مەزمۇنى مۇشۇ يەردە ئاخىرلاشتى.

3. سوئاللارغا جاۋاب

ماقالىنىڭ 1-بۆلۈمىدىكى ماڭا ۋەتەندىن كەلگەن خەتتە مەندىن بىر قانچە سوئاللار سورالغان بولۇپ، تۆۋەندە مەن ئۇلارغا قىسقىچە جاۋاب بېرىپ ئۆتىمەن. مەن بېرىدىغان جاۋابلار مېنىڭ ئويغاننىڭ يۇقىرىدىكى لېكسىيەسى ۋە ئۆزۈم ئاڭلىغان ئويغان بىلەن ياسىر قازىنىڭ باشقا لېكسىيەلىرىدىن ئالغان

تەسراتىمىدىنلا ئىبارەت. مېنىڭ جاۋابىمدىكى تۈزىتىدىغان ۋە تولۇقلايدىغان جايلارغا باشقا قېرىنداشلارنىڭ ياردەم قىلىشىنى سورايمەن.

(1) ئادەمنىڭ بېشىغا كەلگەن قىسمەتلىرىنىڭ مەنبەسى نېمە؟
مەنبەسى ئىككى: بىرى ئاللاھ، يەنە بىرى ئۆزىمىز. بىر ئادەمنىڭ بېشىغا بىر كۈلپەت ياكى يامانلىق كەلگەندە، ئۇنىڭ قايسى خىلغا تەۋەلىكىنى ئۆزى ئايرىپ چىقىشى كېرەك.

(2) ئادەمنىڭ پەرزەنتى ۋە يېقىنلىرىغا كەلگەن بالايى-قازالار شۇ ئادەمنىڭ بۇ دۇنيالىقتىكى ئىش-ھەرىكىتى بىلەن مۇناسىۋەتلىكمۇ؟

ياق، ئۇنداق ئەمەس. ئاللاھ ھەر بىر ئادەم قىلغان ساۋابلىق ئىشلار بىلەن سادىر قىلغان گۇناھلارنى بىردىن ئايرىم دەپتەرگە خاتىرىلەپ ماڭىدىغان بولۇپ، قىيامەت كۈنى ھەر بىر ئادەمنىڭ سوراقىنى ئايرىم قىلىدۇ. ئاللاھ ھەرگىزمۇ دادىسى سادىر قىلغان گۇناھلار ئۈچۈن بالىسىنى جازالىمايدۇ.

(3) ئادەم بۇ دۇنيالىقتا بەزى قىلمىشلىرى ئۈچۈن بالىلىرىنىڭ قازاسى بىلەن جازاسىنى تارتامدۇ؟
ياق، ئۇنداق ئىش ھەرگىزمۇ يۈز بەرمەيدۇ. قالغان جاۋاب 2-سوئالنىڭ جاۋابى بىلەن ئوخشاش.

(4) ياكى بۇ ئاللاھنىڭ باشقا ئىشلار ئۈچۈن بەرگەن بېشارىتىمۇ؟
شۇنداق بولۇشىمۇ مۇمكىن، بولماسلىقىمۇ مۇمكىن. ئەگەر يۈز بەرگەن يامانلىق سىز كونترول قىلالايدىغان ئىشلارغا تەۋە بولسا، ئاللاھ سىزگە 1-قېتىمدىكى ئىشتىن ساۋاق ئېلىپ، ئۇنىڭدىن كېيىن ئوخشاش يامانلىقنىڭ تەكرار يۈز بېرىشىنىڭ ئالدىنى ئېلىشقا بۇيرۇغان.

(5) بۇ ئىشلاردا قانداق ھېكمەت ۋە ھەقىقەت باردۇ؟
بۇنداق ئىشلاردىكى ھېكمەت ئويغاننىڭ يۇقىرىدىكى لېكسىيەسىدە خېلى ئوبدان چۈشەندۈرۈلگەن. شۇڭا ئۇلارنى بۇ يەردە تەكرارلىمايمەن.

4. ئاخىرقى سۆز

مەندە مۇسۇلمانلار «ھەممە ئىشلار ئاللاھنىڭ ئورۇنلاشتۇرۇشى بىلەن بولىدۇ» دەپ قارايدۇ، دېگەن چۈشەنچە شەكىللەنگىلى خېلى ئۇزۇن ۋاقىت بولغان بولۇپ، مەن ئاشۇ ئىبارىنى ياكى ئۇنىڭ ئازراق ئۆزگەرگەن نۇسخىسىنى ئۆزۈم ئوقۇغان ماتېرىياللاردا داۋاملىق ئۇچرىتىپ تۇردۇم. شۇڭا ئاشۇ بىر جۈملە سۆزنى ئۆزۈمنىڭ «**بۇيرۇلغان ياردەم ۋە تىرىشچانلىق — بەدرى ئۇرۇشىدىن ئويلىغانلىرىم**» دېگەن ماقالىسىنىڭ كۆپ يەرلىرىدە تىلغا ئالدىم. ئەمما، بۇ قېتىمقى ئىزدىنىشىمدىن كېيىن، بولۇپمۇ ئويغاننىڭ يۇقىرىدىكى لېكسىيەسىنى ئاڭلاپ ئۆزلەشتۈرۈۋالغاندىن كېيىن، يۇقىرىدىكى بىر جۈملە سۆزنىڭ ئىسلامدىكى مۇناسىۋەتلىك ئۇقۇملارغا تولۇق ۋەكىللىك قىلالايدىغانلىقىنى تونۇپ يەتتىم. يەنى، ئۇ سۆز ئەسلىدە مۇنداق دەپ ئېلىنسا توغرا بولىدىكەن:

- ئىنسانلارنىڭ كونتروللۇقى ئاستىدا ئەمەس ئىشلار ئاللاھنىڭ ئورۇنلاشتۇرۇشى بىلەن بولىدۇ.
- ئىنسانلار ئۆزلىرى كونترول قىلالايدىغان يامانلىق ياكى كۈلپەتلەرنى ئىنسانلارنىڭ ئۆز ئىش-ھەرىكەتلىرى كەلتۈرۈپ چىقىرىدۇ.

ئويغاننىڭ لېكسىيەسىدىكى بىر قىسىم مەزمۇنلارنى بىر قىسىم ئوقۇرمەنلەر قوبۇل قىلالايدۇ. مەن ئاشۇنداق ئوقۇرمەنلەرنىڭ تاللىشىغا ھۆرمەت قىلىمەن. شۇنىڭ بىلەن بىللە، مەن بارلىق

ئوقۇرمەنلەردىن باشقىلارنىڭ تاللىشىغا، بولۇپمۇ مەزكۇر ماقالىنىڭ مەزمۇنلىرىنى قوبۇل قىلالايدىغان ئوقۇرمەنلەرنىڭ تاللىشىغا ھۆرمەت قىلىشنى ئۈمىد قىلىمەن. ئىنسانلار ئىندىۋىدۇئاللاردىن تەركىب تاپقان بولغاچقا، مەلۇم بىر مەسىلىدە ھەممە ئادەملەرنىڭ ئوخشاش ئويلىنىشىنى ۋۇجۇدقا چىقىرىش مۇمكىن ئەمەس. مەزكۇر ماقالە بىرەر مۇسبەتكە ئۇچرىغان، بېشىغا بىرەر يامانلىق ياكى بىرەر كۈلپەت كەلگەن قېرىنداشلىرىمىز بىلەن زىچ مۇناسىۋەتلىك بولغاچقا، مەن بەزى ئوقۇرمەنلەرنىڭ قالايمىقان گەپ قىلىپ، يۈرىكى ئېزىلگەن قېرىنداشلىرىمىزنىڭ دەردىنىڭ ئۈستىگە يېڭى دەرد قوشۇپ بەرمەسلىكىنى ئىلتىجا قىلىمەن.

مەن ئۆزۈمنىڭ «بۇيرۇلغان ياردەم ۋە تىرىشچانلىق — بەدرى ئۇرۇشىدىن ئويلىغانلىرىم» دېگەن ماقالىسىدە ئاللاھنىڭ قانداق كىشىلەرگە ياردەم قىلىدىغانلىقىنى بايان قىلدىم. مەن يۇقىرىدا تىلغا ئالغان «ياخشى ئادەملەرگە يامانلىق يۈز بەرگەندە» دېگەن كىتابتا، ئاللاھ بىرەر يامانلىققا ئۇچرىغاندىن كېيىن ئۆز-ئۆزىنى ئازابلاشنى توختاتقان كىشىلەرگە ياردەم قىلىدىغانلىقىنى بايان قىلىپتۇ. مەن يۇقىرىدىكى ماڭا خەت يازغان ئىنىمىز ۋە شۇنىڭغا ئوخشاش بېشىغا ئېغىر كۈنلەر چۈشكەن باشقا قېرىنداشلارنىڭ بۇ سۆزنى ئېسىدىن چىقارماسلىقىنى ئۈمىد قىلىمەن. ھەمدە ئۇلارغا كۆڭلىدىكى ئازاب-ئوقۇبەتلەر ئۈستىدىن غالىپ كېلىدىغان سەۋر تىلەيمەن.

پايدىلىنىش ماتېرىيالى:

[1] Why Do Bad Things Happen (Khutbah 04-25-14)
<https://www.youtube.com/watch?v=zj3WRz1IpJE>

بۇ ماقالىنى ئىنىمىز «پىداكار» تەھرىرلىدى.

بۇ ماقالىنى ھېچكىمدىن سورىماي، مەنبەسىنى بەرگەن ئاساستا باشقا ھەر قانداق تورغا چىقارسىڭىز، ياكى ئېلېكترونغا ئوخشاش باشقا ھەر قانداق شەكىلدە ئىشلەتسىڭىز بولۇۋېرىدۇ. بۇ ماقالە بارلىق ئۇيغۇرلارغا مەنسۇپ.